

ንዝተንሥኦ ኢየሱስ አለሊኻ ምኽካል

ንባባት፡ ግ.ሐ. 4፡13-21፤ ዮሐ 21፡1-14

ሓደ ካብቲ ፍሉይ ህያባት አምላኽ አለሊኻ ምኽካል እዩ። እንስሳ ግዝያዊ ምልላይ አለዎም፤ ዋንኦም ንዝኣም፤ ውሉዶም ንዝተወሰነ ጊዜ ከለልዩ ይኸእሉ። ሰብ ግን ለባዊ ፍጥረት ስለ ዝኾነ ናይ ምልላይ ክእለቱ ልዑል እዩ። ፈታዊኡን ጸላኢኡን ከለሊ ይኸእል። ኣብ ከባቢኡ ንዘሎ ነገራት ፈላልዩ ክፈልጥ ይኸእል። ኣብ ገለ እዋን ግን ነቲ ጽቡቕ ገሩ ዝፈልጦ ዝነበረ ክጋገዮ ይኸእል። በዚ ኸኦ እቲ ዝተገገ ይገርሞ ወይ እውን ይሓርቕ፤ ከለልዮ ዝግብኦ እንከሎ ስለ ዘየላለለዮ። ካብ ሰብ ናብ ሰብ ናይ ምልላይ ዓቕሚ ይፈላለ እዩ። ኣብዚ ዘገድሰና ግን ንአምላኽ አላልሊኻ ዘይምኽካል እዩ።

ድሕሪ ትንሣኤ ኢየሱስ ንብዙሓት ናይ ቀረባ ተኸተልቱ ምስኡ ዝበልዑ ዝሰትዩ ዝነበሩ፤ ንዓመታት ምስኡ ዝጉግዙ ዝነበሩ፤ ብዙሕ ጊዜ ኣብ ዝተራእዮም ከለልይዎ ይጽግሞም ነሩ። ወንጌላውያን ነዚ ንኢየሱስ ዘይምልላይ ብብዙሕ መገዲ ይገልጽዎ። ልቦም ደንዚዙ ነሩ፤ ፈሪሖም ከለልይዎ አይክአሉን፤ ምትሓት ወይ መንፈስ ይመስሎም ነሩ፤ ንገለ ኸኦ መንገደኛ ወይ ጋሻ ይመስሎም ነሩ፤ ገለ ኸኦ ማንም ሰብ ይመስሎም ነሩ። ገሊኦቶም ወላ ኣነ እየ ርአዩ አእዳወይን አእጋሪይን ዝተሸከንከርክዎ ርአዩ እናበለ ይነግሮም ነሩ። ክልተ ንኤማሁስ ገጾም ዝኸዱ ዝነበሩ ኣብቲ ጉዕዞ መገዲ ተሓቂስዎም ምስኦም እናኸደ እሞ እናገለጸሎም እንከሎ ከለይዎ አይ ክአሉን። ኣብ መአዲ ኣብ ምቕራስ እንገራ ምስ በጽሑ ሽዑ አዲንቶም ተኸፍታ እሞ አላልዮም። ባዕላቶም ከም ዝብልዎ ቅ. መጽሓፍ ኩሉ ነብያት ዝበልዎ ብዛዕባ መስሕ ኸገልጸሎም እንከሎ ልቦም ይወቕዖም ነሩ ግን ከለልይዎ አይክአሉን። ማርያም መግደላዊት ኢየሱስ ሓላው አታኸልቲ መሲልዋ፤ ክሳብ ብስማ ዝጽውዓ ክተለዮ አይክአለትን። ነዚ ኹሉ ኣብ ግምት ምስ አእቶና እንበጽሖ ሓዋርያት ድሕሪ ትንሣኤ ከላልይዎ ጸገም ነርዎም።

ዮሐንስ ወንጌላዊ ኢየሱስ ኣብ ቀላይ ጥብርያርዶስ ኣብ ቅድሚኡም ደው ኢሉ እንከሎ ንሱ ኢየሱስ ከምዝኾነ ክፈልጥዎ ከምዘይክአሉ ይነግረና። ክሳብ ነቶም ኩሎም ዝሓዘዎም ዓሣ ኣብ ገምገም ምስ አውጽእዎም እቲ ኢየሱስ ዘፍቅር ረድኢ እዩ ኢየሱስ ከም ዝኾነ አለልዩ ንጴጥሮስ ጎይታና እዩ ዝበሎ።

እንታይ እዩ እቲ ቀንዲ ምኽንያት ንኢየሱስ ከለልይዎ ዘየኸአሎም። ቅ. መጽሓፍ ብንጹር መልሲ አይህበናን። ኢየሱስ ብርግጽ ድሕሪ ትንሣኤኡ ግዙፍ ሰውነት ነርዎ እዩ፤ ብርግጽ ኣብዚ ምድሪ ይረግጽ ይኸይድ ይበልዕ ይሰቲ ነሩ፤ እዚ ብልክዕ እቲ ኣብቲ አዳራሽ ቅድሚ ምስቃሉን ምማንቱ ዝነበሮ ልክዕ ሰውነት እዩ። ናይ ስቕለቱ ምልክት አቕሓል ዝጸረ እዩ ነሩ። ግን ከኦ ፍሉይ ነገር ከኦ ነርዎ። ኩላትና ከምእንፈልጦ ምድራዊ ሰውነትና ይበላሾ ይአርግ ኣብ ሓደ ብምድራዊ ቦታ ጥራሕ ዝተደረገ እዩ። ናይ ኢየሱስ ግርማ ሞገስ ዝለበሰ ሰውነት ግን ቅድሚ ሕጂ ወላ ሓደ ፈጺሙ ከምኡ ርአዩ ዘይፈልጥ እዩ። መንገስተ ሰማይ ዘለዓለማዊ ሕይወት ኣብ ምድራዊ ሰውነት ምስኡ ተሰኹዑ ይርከብ።

ሰብ ካብዚ ምድሪ ምስ ሓለፈ ዝለብሶ ሕይወት ነዚ ዝስዕብ ኣብርባዕተ ነገራት ዝሓዘ እዩ።
1. ሰብ ድሕሪ ሞቱ ዝኾነ ኣብዚ ዓለም ዘሳቕዮ ዝነበረ ግዙፋዊ ክፋእ ነገር ካብኡ ነጻ እዩ (Impassibility)። እዚ ኸኦ ከም ካብ ሕማማ ሞት ቃንዛ ኩሉ ስቓይ ነጻ እዩ። በዚ ኢና ሓደ ዝሳቕ ዝነበረ ሰብ ምስ ሞተ አዕሪፉ/ፋ እንብል። ግዙፋዊ ስቓይ ኣብዚ ምድሪ እዩ ዝተርፍ።

2. Clarity ስብ ምስ ሞተ ካብዝኾነ ጉድለት ነጻ ይኸውን በዚ ኸኦ ብጽባቹን ብምንጽብራቅን ይሽለም። ድሕሪ ሞት እንገብሮ ክፉእ የለን። ድሕሪ ሞት ዝገበርናዮ ዓሰሲ ኢና እንቅበል።
3. Agility ንቑሕ ምዃን፣ ነፍሲ ንሰውነት ብምሉእ ምልኪ ተንቀሳቅሳ በዚ ኸኦ ነጻነት ምንቅስቃስ ኣሎ። ነገራት ብቕልጢፍን ብምልኣትን ምርዳእ።
4. Subtily ሰውነት ጨሪሹ መንፈሳዊ ኮይኑ ብምሉእ ኣብ ትሕቲ ቍጽጽር ነፍሲ ይኸውን። ኃጢአት ኸገብር ኣይክእልን።

እዚ ኣርባዕተ ሓሳባት ኣብቲ ቅ. ጳውሎስ ንሰብ ቆሮንጦስ ኣብ ዝጸሓፎ ድሕሪ ሞት ዝህልወና ኸገልጽ እንከሎ ዝበሎ ብምልኡ ንረኽቦ። እዚ ነቲ ኢየሱስ ድሕሪ ሞቱ ንሓዋርያቱ ክርኣዮም እንከሎ ዘርኣዮ ሕይወት እውን ክንርዳእን ኸገልጽን ይሕግዘና። ዝተንሥኦ ኢየሱስ ልክዕ እቲ ዝፈልጥዎ እዩ ግን ከኣ ፍሉይ እዩ።

ሓደ ምሁር ናይ ቅ. መጽሓፍ ተመራማሪ ነዚ ፍጻሜ ከስተንትንን ኸገልጽን እንከሎ ከምዚ እናበለ ይጽሕፍ ከምዚ እናበልካ ክሕተት ይክኣል እዩ። ከመይ ኢሉ እዩ ዮሐንስ ንክርስቶስ ኣቐዲሙ ካብ ካልኣት ዘለሎ ይብል እሞ ባዕሉ ከምዚ እናበለ ይምልስ ጴጥሮስ ኣብቶም ዝሓዘም ዓሣታት ጥራሕ እናጠመተ እንከሎ ዮሐንስ ግን ኣስተውዒሉ ኣብ ኢየሱስ ጠሚቱ። ኢየሱስ ከኣ መጀመርያ ግልጽቱ ንዮሐንስ ገሩ ምኽንያቱ ዝነጽሐ ስለ ዝነበረ። ኣብ ሕይወት ርኢኻ ምኽኣል ዝመስልዎ የለን። ብዙሓት ንኢየሱስ እንታይ ኸገብረልካ ትደሊ ምስ በሎም ክርኢ እደሊ ይብሉ ነሮም እዚ ኸኣ ንኢየሱስ መን ምዃኑ ክተለሊ ክትፈልጥ ንማለት እዩ። ንጹሓት ልቢ ንኣምላኽ ኪርእይዎ እዮም እሞ ብጹዓን እዮም (ማቴ 5:8)። ኣብ ቀዳመይቲ ሰንበት ማርያም መገደላዊት ንሬሳ ኢየሱስ ኣበይ ከም ዝወሰድዎ ኣይፈልጥን ኢላ ምስ ነገራቶም ዮሐንስን ጴጥሮስን እናጎየዩ ኸይደም ሽዑ ዮሐንስ ርእዩ ኣሚኑ ዝብል ነንብብ። እዚ ነቲ ውሽጣዊ ወይ እምነታዊ ምርኣይ እዩ ዘመልክት ስለዚ ዮሐንስ ምስ ኢየሱስ ኣብ ፍቕርን እምነትን ዝተመስረተ ጥቡቕ ርክብ ነርዎ። በዚ እዩ ኩሉ ጊዜ ዘለልዮ ዝነበረ።

ትውፊት ከምዝብለና ካብ ሓዋርያት ዘይተመርዓዎ ዮሐንስ ጥራሕ እዩ። ኣብ ርእሲኡ ኣብ ኢየሱስ ፍሉይ ፍቕሪ ነርዎ። ኣብታ ናይ መጨረሻ መኣዲ ኣብ ኣፍልቢ ኢየሱስ ተጸጊዑ ነሩ እዚ ኸኣ ምስኡ ዘነበሮ ርክብን ፍቕርን ዘመልክት እዩ። መጠን ዝያዳ ምቕርራብን ኣፍልጦን ምስ ኣምላኽ ኣብ ዝገበርናሉ፣ ብዝያዳ ዘስተንተናሉ፣ ዘመስገናሉን ንኣምላኽ ዘፍቀርናሉን፣ እዚ ኸኣ ብጸሎትን ንኸልኣት ብምግልግልን ክኸውን እንከሎ መጠኑ ብዝያዳ ናይ ኣምላኽ ባህሪ ክነለልን ክንፈልጦምን ንኸእል። ንኣምላኽ ክተለሊ ኣብ ምሉእ እምነት ዝደየብካ ክትከውን ኣሎኻ። እምነት ምሉእ እንተ ዘይኮነ ክነለሊ ኣይክኣልን እዩ።

እዚ ተመራማሪይ ቅ. መ/ፍሓፍ ቀጺሉ ንጹሕ ልቢ ማለት መጀመርያ ንጹሕ ኣእምሮ ካብ ኩሉ ትምኒታት ወይ ሃረርታታትን ናይ ሥጋን ዝንባሌን ነጻ ዝኾነ ማለት እዩ። ካልኣይ ንጹሕ ሕልና ካብ ዝኾነ ናይ ኃጢአት ብከላ ንጹሕ፣ ካብ ሕማቕ ሓሳብን ሃረርታን ንጹሕ ዝኾነ. . . ሕማቕ ሓሳብ ብፍላይ ምጥፍፋእን ፈሪሳውነትን ዘይርከቦ ማለት እዩ ይብል።

ቅ. ዮሐንስ ንኢየሱስ ኣለልይዎ ምኽንያቱ ንኢየሱስ ልዕሊ ዝኾነ ነገር ገሩ ስለ ዝረኣዮ። ንሱ ጥራሕ እዩ ንኹሉ ጉዕዞ ቀራንዮ ካብኡ ከይተፈለ ክሳብ ኣብ መስቀል ሞቱ ደው ኢሉ ዝሰዓቦን ዘሰነዮን። ሎሚ እምብኣር ነቲ ኣብ ዮሐንስ ዝነበረ ንጹሕ ልብን ፍቕሪ ኢየሱስ ልዕሊ ዝኾነ ነገር ርኢና ክህበና ንለምና። በዚ ኸኣ ንኢየሱስ ኣብ ኩሉ ዝገነፈና ኣብ ጉዕዞ ሕይወት ኣለሊና ምስኡ ክንጉግዝ ክሕግዘና ለምነልና ንበሎ።

ምስጢር ትንሣኤ ክነሰማቕር ኣለሊና ክንክእል ኣሎና። ኣብ ሕይወት ከይነለሊ ዝኸልክሉና ኣለዉ ስለዚ ፈሊና ክንርእዮምን ክንፈልጦምን ኣሎና።

1. **ካብ ኃጢአት ክነጽሕ አሎና።** ዓቢ ኃጢአት ካብ አምላኽ ይፈልየና መንፈሳዊ ሞት የልብሰና ሽቡ ምስ አምላኽ ርክብ ስለ ዘይብልና ኣብ መንፈሳዊ ጸልማት ንነብር። ኣብ ጸልማት ክትርኢ ክትከይድ ቀሊል ኣይኮነን። ብርሃን የድልየና ንሱ ኸኣ ከም ብሓዲስ ምስ አምላኽ ክንራኽብ ጸጋ ክህልወና ይግባእ እዚ ኸኣ ዕርቂ ምስ አምላኽ ብምግባር ንረኽቦ። ኃጢአትና ብንስሓ ሓጺብና ኣብ አምላኽ ክንምለስ እንተ ኸኣልና ንአምላኽ ክንፈልጦ ክንሰምዖ ኣየጸግመናን እዩ።
2. **ተመክሮ ምስማዕ ቃል አምላኽ የድልየና።** ንፍቕሪ አምላኽ ንድምጺ አምላኽ ክነለሊ ተመክሮ የድሊ። ሳሙኤል ንእሽቶይ እንከሎ አምላኽ ምስ ጸውዖ ኤሊ ካህን ዝጸውዖ ይመስሎ ነሩ እዚ ኸኣ ልምምድ ናይ ድምጺ አምላኽ ስለ ዘይነበሮ እዩ። ምስ ፈለጦ ግን ኩሉ ጊዜ ሰሚዑ ይልኦኽ ነሩ (1ሳሙኤል 3:2-18)። ሳሙኤል እግዚአብሔር ዝበሎ ንደቂ እስራኤል ጽቡቕ ገሩ ይነግር ስለ ዝነበረ ሓደ ካብቶም ዓበይቲ ነብያት ብሉይ ኪዳን ገሮም ይርእይዎ ነሮም። ንአምላኽ ክተለሊ ዕለት ዕለት ድምጹን ፍቕሩን ክትምስከር ኣሎካ።
3. **አምላኽ ንዝብለና ክንሰምዕ ኣሎና።** ሓዋርያት ኢየሱስ ደጋጊሙ ከም ዝመውትን ብሳልሳይ መዓልቲ ከም ዝትንስእ ነጊርዎም ነሩ ግን ነዚ ከስምዑ ከስተብህሉ ጸጊምዎም። ብዙሕ ጊዜ ዝጸግመና ነቲ አምላኽ ዘርእየና ወይ ዝብለና ስለ ዘይንሰመዕን እንኸተልን ኢና። እስራኤላውያን ንአምላኽ ክሰምዑ ይኸብዱም ስለ ዝነበረ ክመልስዎም ነብያት በብእዋኑ ይልእከሎም ነሩ። ሎሚ እውን ክንሰምዖ ክነለልዮ ብቤተ ክርስትያኑ ይዛረቡና ኣሎ ዝሰምዕ ልቢ ይሃልወና።
4. **ካብ ሰብአዊ ፍርሒ፣ ርድኢት ክንርሕቕ ኣሎና።** ሓዋርያት ሓደ ካብቲ ከለልይዎ ዘጸግሞም ዝነበረ ፍርሒ እዩ። ምስ ረኣይዎ ምትሓት ወይ እውን ግንም ሰብ ኮይኑ ዝርኣዮም ዝነበረ ኣብ ልቦም ፍርሕን ምጥርጣርን ይመልኮም ስለ ዝነበረ እዩ። እቶም ክልተ ኣርድእቲ ኣብ መገዲ ኤማሁስ ፈሪሖም ተስፋ ቆሪጾም ንምዕራብ ይሃድሙ ነሮም። ልብና ሕይወትና ምስተ ረበሸ እንገብሮ ኣይንፈልጥን ኢና ስለዚ ኣብ እምላኽ ክንምለስ ኣሎና ልብና ክረግእ።
5. **እምነት ክጎድል እንከሎ።** ጎደሎ እምነት ንኣፍልጦናን ጉዕዞ ሕይወትና ስለ ዝጸልዎ ሓቂ ክንፈልጥ ይኸብደና። ሓዋርያት ኣብ ኢየሱስ ዝነበሮም እምነት ምሉእ ኣይነበረን በዚ ኸኣ ኩሎም ብዘይካ ዮሐንስ ኣብ ጊዜ ምትሓዙ ሃዲሞም ገለ ኸኣ ክሒደሞ። ድሕሪ ትንሣኤ መንፈስ ቅዱስ ምስ ተቐበሉ ግን ምሉእ እምነት ኣብኡ ስለ ዘሕደሩ ብትብዓት ወንጌል ሰቢኹም መብዝሕትኦም ብሰማዕትነት መይቶም። እምነት ኸጎድል እንከሎ ሓቂ ኣይፍለጥን በዚ እንገብሮን እንብሎን ሓቂ ይጎድሎ።

ኣብ ሕይወትና ምልስ ኢልና ኣብዚ ቅዱስ እዋን ትንሣኤ ንኢየሱስ ኣለልየ እኽእል ዘሎኹ ክንብል ይግብኣና። ሎሚ ሓደ ካብቲ ዝኸበደ ነገር ሰብ ዳርጋ ጽቡቕን ሕማቕን፣ ምስ አምላኽ ምህላውን ዘይምህላውን ክፈላሊ ኣብ ዝጸገመሉ እዋን ኢና ዘሎና። ብዙሓት እምነት ዘይብሎም ወይ እውን ንአምን ኢና ዝብሉ ግን ምስ እምነት ዘይከይዱ ሕይወት ሒዞም ክነብሩ ዝደልዩ፣ ወይ እውን ነቲ ክርስቶስ ኣነጺሩ ዝመሃሮን ብቤተ ክርስትያኑ ዝምህሮ ሓዲግካ ናትካ ሰሪዕካ እዚ እዩ ሓቂ እናበልካ ንብዙሓት ንኢየሱስ ከምዘየለልዩ ምግባር ዘሎና ከቢድ ጸገም እዩ።

እንታይ ንግበር? ንኢየሱስ ርኢና ክንክእል፣ ኣለሊና መገዱ ክንሕዝ ክንፈልጦን ክንምስክሮን እንታይ ንግበር? ፩ያ ህድእ ኢልና ኣብ ኢየሱስ ዝርከቦ ንቕረብ። ኣብ ቅ.መጽሓፍ ኣብ ምስጢራት ቤተ ክርስትያን ልዕሊ ኹሉ ኣብ ቅ. ቍርባን፣ ብሓባርን ብግልን ኣብ እንገብሮ ጸሎትን ሰናይ ግብርን፣ ንኹሉ ንሰብ ዘሳቂ ነገራት ክነጥፍእ ክንዓዩ ከሎና፣ ወንጌል ኣብ ኩሉ ክበጽሕ በቲ ቤተ ክርስትያን እተስተምህሮ ክንዝርግሕ ከሎና ግብሪ አምላኽን ብርእሱ አምላኽ ክንርኢ ክነለሊ ንኸእል።

ንሓደ ክትፈልጦ ክተለልዮ ዘይክኣልካ ነገር ምሕታት ናይ ለባም ሰራሕ እዩ። መገዲ ምስ ወዲ ዓዲ ከም ዝበሃል ንመገዲ ኣምላኽ ዝፈልጡን ዝነብርዎን ክሕብሩካ ምሕታት ኣብ ምፍላጥ ኣምላኽ እዩ ዝመርሕ። ሓዋርያት ኪዱ ኣብ ምሉእ ዓለም ከድኩም ወንጌል ስበኹ ተባሂሎም። ንትምህርቲ ኢየሱስ ሰባት ክፈልጥዎ እዎ ኣብ ኣምላኽ ክምለሱ ክሕግዙ ተላኢኾም። ኣነን ንስኹምን ካብታ ዝተጠመቓናላ ዕለት ንድሓር ነዚ ሓላፍነት ለቢስና ሰባት ንክርስቶስ ክፈልጡ ብቻልና ብግብርናን ክንምስክር ክንሰብኽ ቃል ኣቲና።

እምነትና ዝመውት ወይ ዝድስክል ፍርሒ ምጥርጣር ድንቅርና ክመልኮ እንከሎ እዩ። ሰብ ዝፈርሕ ኣፍልጥኡ ወይ እምነቱ ጎደሎ ኽኸውን እንከሎ እዩ። ሓዋርያት ኣብ ቀዳሞት መዓልታት ትንሣኤ ጌና እምነቶም ድልድሱን ምሉእን ኣይነበረን። እቲ ንመምህሮም ዝወረዶ ከይወርዶም ፍርሒ ነርዎም በዚ ኸኣ ክሕእብኡ ክሃድሙ ወይ እውን ኣብቲ ቀደም ዝሓደግዎ ሕይወት ክምለሱ ኢና እንርእዮም። ንሕና እውን ምሉእ ፍረ ትንሣኤ ክንቅበል ብምሉእ ኣብ ኢየሱስ ክንምለስ ኣሎና። ሰብ ኤማሁስ ንኢየሱስ ምስ ረከቡ ንድሕሪት ነቲ ዝሓደግዎ ኣብኡ ተመሊሶም። ንኢየሱስ ኣለልዩ ዝኸኣለ ነዚ እዩ ዝገብር። ካብ ኃጢአት ካብ ቂምን በቐልን ካብ ጽልእን ቅርሕንትን ወጺኡ ብምሉእ ኣብ ኢየሱስ ይምለስ። ነፍሲ ወከፍና ነዚ ክንገብር እንተ ኸኣልና ጥራሕ ኢና ደቂ ትንሣኤ እንኸውን።

ማርያም ልዕሊ ዝኾነ ፍጡር ነገር ኣምላኽ ኣለልያ ዝኸኣለት እዎ ነቲ ኣምላኽ ዝደልዮ ሕራይ እናበለት ምሉእ መልሲ ሕይወት ዝሃበት እያ። ዝመጽኦ መልእኽቲ ብርድኢት ሰብ ክትርእዮ ከሎኽ “ሰብ ኣደ ኣምላኽ ክትከውን ካብኣ ክውለድ” ዝኾነ ዓቕሚ ሰብ ክበጽሖ ዝኸእል የለን። ማርያም ግን ካብ ኣምላኽ ዝመጽኦ መልእኽቲ ከምዝኾነ ምስ ፈለጠት ሕራይ ኢላ ተቐቢላቶ በዚ ኸኣ ዓባይ መምህር እምነት ንብላ። ንቃል ኣምላኽ ስለ ዘለልየት ቀልጢፋ መልሲ ሂባትሉ።

ኩልና ደቂ ትንሣኤ ሎሚ እውን ነቲ ዝተንሥኦ ኢየሱስ ኣለሊና ምስኡ ካብ ሕልፉ ሕይወትና ተንሢእና ሓደስቲ ፍጥረት ኮና ብርሃን ዓለም ክንከውን ዘዘኻኸር እዎን ኢና ዘሎና። ኣብ መዓልታዊ ሕይወትና ህላዌ ኣምላኽ ኣለሊና መገዲ ኣምላኽ ክንሕዝ እዎ ምስኡ ክንጉዓዝ ይግባእ። ንኢየሱስ ዘለለዩ ቀዳመይቲ ዝገብራ ነቲ ዝኣመኖ ንኻልኦት ምስባኽ እዩ። ሎሚ ዓለምና ዝሰብኩ በዚሓማ ብዙሕ ድምጺ እትሰምዓሉ ዘመን ኢና ዘሎና። ስለዚ ነቲ ሓቀኛ ድምጺ ኣምላኽ ክሰምዑ እንሰብኽን እንነግርን ንሕና ኢና እዎ ኣምላኽ ንኣኻ ርኢና ክንክእል ሓግዘና ንበሎ። ማርያም መግደላት ብሰማ ምስ ጸውዓ ኣላልልያቶ ድምጹ ስለ ዝትፈልጥ፣ ሎሚ ንነፍሲ ወከፍና ብብስምና ይጽውዓና ኣሎ እዎ ነለልዮ ምስጢር ትንሣኤ ነገርና መታን ክንክእል።

ብሩኽ ዘመን ትንሣኤ ይግበረልና።

አባ ንጉሥ ፍሥሓ